

Praspar fuq tal-linja



Joe Mercieca

Ir-raġal taghna taż-Żejtun kien wiehed mill-irhula ta' Malta li kellu x-xarabanks tiegħu. Il-kulur tagħhom kien aħmar skur b'faxxa ħadra. Il-kuluri tax-xarabanks kienu differenti skont il-linja jew ir-rotta u għalhekk kienu faċilment jintgħarfu mill-passiġġieri u hekk ukoll is-sidien tagħhom kienu ristretti li jaħdmu biss fuq ir-rotta tagħhom. Din kienet parti mill-organizzazzjoni fit-trasport pubbliku minn meta twaqqaf it-Traffic Control Board fl-1930. Dan il-Bord kien responsabbli wkoll fit-tqassim tax-xarabanks fuq ir-rotot kif ukoll fuq is-servizz, in-noll, u l-għamla tax-xarabank. Il-liċenzja kienet f'idejn il-Kummissarju tal-Pulizija u s-sidien kienu responsabbli li jzommu x-xarabank tagħhom fi stat tajjeb bla ebda periklu għall-passiġġieri u għal kull min ikun fit-triq.

Fuq il-linja taż-Żejtun, il-Bord, fl-1931 kien stabbilixxa li din ir-rotta tkun magħmula minn 12-il xarabank biex taqdi l-passiġġieri li jkunu jridu s-servizz lejn il-Belt Valletta, lejn Bormla jew Marsaxlokk. Matul is-snin l-għadd ta' xarabanks fuq din il-linja żdied għal 24 u ħafna mis-sidien tagħhom kienu Żwieten. Fl-1973 spiċċaw kemm il-linji kif ukoll il-kuluri sbieħ tax-xarabanks, għax f'dik is-sena l-Gvern iddeċieda li jiġborhom fi tliet gruppi u wara saru kumpanija waħda, f'Ottubru 1977. F'din il-kitba tiegħi sa nirrakkonta xi praspar li għaw fuq waħda mix-xarabanks li kienet ġiet minn fuq il-linja ta' Birkirkara għal dik taż-Żejtun fl-1937. Dawn il-praspar smajthom minn fomm is-sid Salvu Mercieca 'Ta Mazza', li kellu x-xarabank li ġgib in-numru 3341.

Żabbar jew Żejtun?

F'nofs is-snin ħamsin tas-seklu għoxrin, il-Gvern kien ordna li d-dwal fix-xtut tal-gzejjer Maltin minn ta' lewn abjad isir isfar, biex jispikka aktar għal min ikun ġej minn fuq il-baħar. Mela darba filgħaxija, waħda mara kienet fuq il-*bus stop* tal-Marsa li kien hemm faċċata tat-Tramway Depot tistenna x-xarabank biex tmur Haż-Żabbar. Dak iż-żmien ma kinux jeżistu Triq Aldo Moro u l-baċir tal-Marsa Shipbuilding, u allura x-xarabanks taż-Żejtun, ta' Haż-Żabbar, ta' Bormla, tal-Gudja u Kalafrana kienu jgħaddu

mix-xatt tal-Marsa fi triqthom lejn Raġal Ġdid. Mela din il-mara xhin ġiet ix-xarabank taż-Żejtun telgħet u rikbet mingħaliha li kienet ta' Haż-Żabbar. Appena waslet fil-pjazza taż-Żejtun u lemġet fuq ix-xellug tagħha l-bini tal-knisja parrokkjali, daret fuq il-kunduttur u qaltu b'ċerta arroganza, "Mela kollox kif tridu intom tagħmlu? Issa wkoll il-venda ressaqtuha għall-ġenb tal-knisja?" Pront pront il-kunduttur wegibha u qalilha, "Inti fis-sakra jew storduta? Mela l-venda mhux minn dejjem kienet hawn!" Dak il-hin indunat li rikbet ix-xarabank żbaljata u sqarret li tfixklet meta rikbet mill-Marsa għaliex il-faxxa ħadra f'dak id-dawl isfar lemħitha kaħla. Kien il-kulur tal-faxxa li jagħmel id-differenza bejn ix-xarabanks ta' Haż-Żabbar u dik taż-Żejtun.

Tarxien - Valletta

Mela darba waħda minn fuq il-*bus stop* ta' hdejn il-knisja ta' Hal Tarxien telgħu żewġ nisa, li waħda minnhom kellha f'idejha tarbija tat-twelid u l-oħra kellha l-*pushchair*. Dik tal-*pushchair* ħaditu fuq wara tax-xarabank biex ma jkunx ta' ostaklu fil-passaġġ, waqt li l-oħra poġġiet it-tarbija fih. Wara, it-tnejn li huma poġġew bilqiegħda fejn xulxin fuq is-*seat* ta' qabel tal-aħħar, b'tali mod li l-*pushchair* bit-tarbija ġie wara daharhom. Xhin waslu fit-terminus ta' Kastilja dawn iż-żewġ nisa, aljenati kif kienu fid-diskors, niżlu u ħallew warajhom it-tarbija fil-*pushchair*. Il-passiġġieri niżlu kollha u Salvu x-xufier ċaqłaq ix-xarabank biex jipparjkaha fil-wesgħa li llum hemm quddiem il-Bank Ċentrali. Mela xhin kien qed jirversja, mill-mera lemaħ il-*pushchair*. Niżel mix-xarabank u xhin resaq lejn il-*pushchair* ra t-tarbija riegħda fih. Salvu b'ġirja waħda mar ikellem il-pulizija biex jgħidlu x'għara u x'sa jagħmel. Fil-hin jilmaħ liż-żewġ nisa ġejjin jiġru. Salvu għaraffom u ħadhom miegħu biex jiġbru l-*pushchair* u t-tarbija. Hekk spiċċat b'wiċċ il-ġid din il-praspura u nispera li dawk in-nisa ħadu tagħlima minnha.

Marsaxlokk - Żejtun.

Ix-xarabank taż-Żejtun minn dejjem kienu responsabbli biex jipprovdu servizz lejn ir-raġal tas-sajjieda. Minn



Marsaxlokk kienu jidhlu l-ewwel sal-pjazza taż-Żejtun u wara jkomplu l-vjaġġ lejn il-Belt. Ix-xufiera ma kellhomx permess li jgħabbu dawk in-nisa Xlukkajri li kienu jgħorru magħhom il-kavetti bil-hut, li wara kienu jmorru jbigħuh lejn Hal Għaxaq jew iż-Żejtun. Din l-ordni tal-pulizija kienet osservata dejjem, speċjalment meta x-xarabank kienet tkun mimlija bil-passiġġieri. Iżda meta x-xarabank kienet tkun nofsha vojta, ix-xufiera kienu jhennu għal dawn in-nisa u jhalluhom jirkbu sa Bir id-Deheb jew sa hdejn il-Knisja tal-Madonna tal-Hniena. Mela darba, fuq ix-xarabank ta' Salvu, minn waħda mill-kavetti harġet morina u bdiet isserrep fil-passaġġ u taħt is-seats tax-xarabank. Il-ftit passiġġieri li kien hemm bdew iwerzqu. Ix-xufier waqqaf, u din il-morina niżlet l-istaffa. Pront pront niżlet ix-Xlukkajra u tatha daqqa ta' ratal fuq rasha. Povra morina! Miskina nsiet taqra jew ma kinitx taf taqra bl-Ingliż il-kliem impitter fuq l-istaffa ' Wait until the bus stops'.

Żejtun - Cospicua

Servizz ieħor li kienu jagħtu x-xarabanks taż-Żejtun kien lejn Bormla, sa hdejn il-mina ta' Santa Liena. Qabel il-gwerra, dan is-servizz kien aktar imfittex u b'hinijiet aktar spissi matul il-ġurnata minn dak lejn il-belt Valletta. Dan mhux biss minhabba l-haddiema tad-Dockyard imma wkoll minhabba n-negozju miż-Żwieten lejn it-tlett ibliet tal-Kottonera u s-servizz tal-laneċ fil-Port il-Kbir. Mela darba waħda, ffit tas-snin wara l-gwerra, wieħed saċerdot miż-Żejtun, li għamel xi snin iservi bħala viċi-parroku fil-parroċċa tal-Kunċizzjoni ġewwa Bormla, mar biex jirkeb ix-xarabank minn hdejn l-iskola primarja fejn kien ikun hemm il-venda. Il-hin kien il-hamsa u nofs ta' filgħaxija u l-aħħar xarabank lejn Bormla kienet tkun dejjem fis-sitta neqsin kwart u lura fis-sitta u nofs minn Bormla. Mela dan il-qassis, għal xi raġuni jew oħra, kien mgħaġġel u ppretenda li x-xufier jittlaq qabel il-hin. Dak il-hin kien għaddej raġel riekeb fuq karettun miġbud minn żiemel, fi triqtu lejn it-Triq taċ-Ċawsli. Il-qassis sellem lil Salvu x-xufier tax-xarabak u ddecieda li jirkeb fuq il-karettun, għax bejnu u bejn ruħu haseb li jasal qabel. Ix-xarabank telqet fil-hin tas-soltu u f'hin minnhom, Salvu x-xufier, ra l-karettun quddiemu qrib il-mithna li hemm kważi fit-tarf tat-Triq taċ-Ċawsli. Ix-xarabank waqfet u l-qassis rikeb. Dlonk mar fuqu l-kunduttur biex jġbor il-flus u żammlu tliet soldi. Il-qassis ippretenda l-bqija, imma Leli l-kunduttur ċar u tond qallu, "Dun, in-noll miż-Żejtun sa Bormla huwa l-istess, titla' minn fejn titla'," u kompla jgħidlu, "u r-rikba fuq il-karettun ma swietlek għalxejn, għax la wasalt qabel u lanqas iffrankajt xi sold'.




Żejtun - Valletta

Kienet ġurnata normali fost il-ġimgħa, li sebhet b'riħ xi ftit qawwi, u Salvu bix-xarabank nofsha mimlija kien sejjer lejn il-Belt Valletta għall-ħabta tal-ġħaxra ta' filġhodu. Fit-Triq tal-Barrani, quddiem ix-xarabank kien hemm raġel għaddej bil-Lambretta. F'daqqa waħda, ir-riħ qawwi tajjarlu l-beritta, u minn taħtha taret ukoll il-parrokka ta' dan ir-raġel tal-Lambretta. Il-beritta waqgħet fl-art, waqt li l-parrokka ġiet fuq wiehed mill-*mudguards* tax-xarabank. Kull min kien riekeb fuq quddiem tax-xarabank, inkluż ix-xufier, tbiissem u wara nfaqqgħu jidhku. Kemm ix-xarabank u kemm il-Lambretta waqfu. Sid il-Lambretta ġabar kollox malajr, poġġa l-parrokka u l-beritta fuq rasu u kompli triqtu lejn Hal Tarxien. Nispera li sid il-Lambretta dakinhar ma dabbarx xi riħ f'rasu. Kieku kien jeżisti l-*crash helmet* dak iż-żmien, dan ma kienx jiġri.

Iż-Żejtun jew l-Imsida?

Ix-xita li għamlet fi Frar ta' din is-sena 2018 u l-polemika dwar it-tkabbir taż-Żona Industrijali ta' Bulebel, fakkruni dwar ix-xita qawwija li darba sehħet matul il-lejl (aktarx f'Ottubru 1951) fuq il-ġzejjer Maltin, l-aktar fuq in-naħa

t'isfel. L-ghada filġhodu kmieni, hdejn il-kappella ta' San Klement kien hemm miġbur hafna ilma li għarraġ kollox. L-ghelieqi bejn Hal Tarxien u Bulebel infaqqgħu bl-ilmijiet u dan l-ilma kollu baqa' għaddej mill-ghelieqi sa Wied il-Għajn. Ma' dan l-ilma ngarret hafna hamrija, kif ukoll hafna ġebel tas-sejjeħ. Dakinhar filġhodu kmieni, wara l-maltemp tal-lejl, Salvu bix-xarabank tiegħu kien imissu l-ewwel vjaġġ miż-Żejtun lejn Bormla. Aktar ma beda jersaq lejn il-kappella ta' San Klement, l-ilma tax-xita beda joghla ffit ffit. Appena wasal quddiem din il-kappella, l-ilma beda diehel fix-xarabank, minn quddiem kif ukoll mill-istaffa. Il-passiġġieri bdew itellgħu saqajhom fuq is-seats u xi hadd fetah l-*Emergency Door* biex l-ilma jibqa' għaddej. B'xorti tajba, ix-xarabank baqgħet għaddejja bi tbatija minn ġol-ilma u minn fuq il-ġebel u t-tajn tat-triq. L-ilma dakinhar għamel ħsara kbira. Ix-xarabank ta' Salvu wkoll ġarrbet il-ħsara, l-aktar fl-injam tax-xarabank li ffit snin wara kellu jinbidel kollu.



Noor by Mariella

Nail Extensions, Nail Arts, Manicures,
Pedicures, Waxing, Facial Massages,
Makeup for all occasions
& Laser Hair Removal

Triq il-Madonna
tal-Bon Kunsill, Żejtun

Tel. 2180 0215
Mob. 7953 6558

Il-Mużew tal-Arti u l-Istorja jkun miftuħ lejliet
u nhar il-Festa għal donazzjoni ta' €2.00.

Tfal jidhlu b'xejn.